



Lectio Divina

Oktubre 2022



CONSUELO
'CHITO'
MADRIGAL
FOUNDATION
BIKOL

Ika-2 nin Oktubre, 2022

Ebanghelyo para sa Ika-23 na Domingo

Kan Ordinaryong Panahon (Taon- C)

Lukas 17: 5-10

⁵Nagsabi sa Kaguranganan an mga apostol, "Pakusuga an samong pagtubod!"

⁶Sinabihan sinda kan Kaguranganan, "Kun igwa kamo nin pagtubod na siring kan pisog nin mustasa, masasabihan nindo ining kahoy na sikumuro, 'Magabot ka dangan makatanom sa dagat!' asin makuyog iyan saindo.

⁷"Halimbawa igwa kamo nin suruguon na mag-aarado o nag-aataman nin mga karnero. Pag-abot nya hali sa uma, aalukon daw nindo syang magkakan? ⁸Dai nanggad! Kundi, ini an sasabihon nindo saiya, 'Mag-andam ka nin makakakan ko, dangan magsangli ka asin maglingkod sako mantang nagkakakan ako. Pagkatapos ko, pwede ka nang magkakan.' ⁹Pinapasalamat daw an suruguon huli ta kinuyog nya an ipinagbuot saiya? Dai! ¹⁰Arog man kamo kaiyan; kun nagibo na nindo an ipinapagibo saindo magsabi kamo, 'Mga mayo kaming pakinabang na suruguon. Ginigibo mi sana an dapat nyamong gibuhon.'"

Giya sa paghurop-hurop asin paghiras

"Pakusuga an samong pagtubod."

Kun igwa kamo kan pagtubod siring sa pisog kan mustasa. Ginamit ni Jesus an mustasa sa pagpaliwanag na an pagtubod minapuon na sadit alagad ini minadakula asin minarambong kun ini inaataman aroaldaw. Kun kaya, dawa ano an gustuhon kan tawong may masarig na pagtubod, napapangyari nya ini. Yaon sa pagtubod an bisa kan sarong pamibi.

Pano ko inaataman asin pinapakuosog an sakong pagtubod?

"Mag-andam ka nin makakakan ko."

Pinapagirumdom kita kan Ebanghelyo na an sugo nin Dyos dai natatapos. Pwede kitang magretirong amay sa trabaho alagad dai kita makakaretiro sa pag-utob kan tugon asin misyon na itinao nin Dyos sa sato. Siring sa suruguon na bilog na aldaw nagtrabaho sa uma, dai inalok kan kagsadiri na mag-atubang saiya sa lamesa, kundi sinugo liwat na mag-andam kan saiyang pagkakan. Iyo ini an mahihiling tang buhay kan mga santo, arog baga ni Santa Teresa kan Kalkata.

Kun nakagibo ako nin karahayan, minahagad daw ako tulos nin kabayaran sa Mahal na Dyos? Nin *recognition* o pagmidbid hali sa kapwa?

"Mga mayo kaming pakinabang na suruguon. Ginigibo mi sana an dapat nyamong gibuhon."

Mahalagang gayo an kapakumbabaan. Ini sarong kabansayan o *virtue*. Makakamtan sana ini kun mamatian nyato an kulog asin lanit kan mga tataramon kan iba tumang sa sato, alagad natitios ta ini. Susog ki Thomas a Kempis, mahalaga na mapakumbaba kita sa atubangan kan Mahal na Dyos. Ini an magdadara sato nin kadunungan asin katuninungan.

Pano ko makakamtan an kapakumbabaan sa sakong pagtabang sa parokya?

Ika-9 nin Oktubre, 2022

Ebanghelyo para sa ika-28ng Doming
nin Ordinaryong Panahon (Taon C)

Lukas 17: 11-19

¹¹Kan pasiring si Jesus sa Jerusalem, nag-agì Sya sa tahaw kan Samaria asin Galilea. ¹²Palaog na Sya sa sarong baryo kan sabaton Sya nin sampulong dauton. Nagtindog sinda sa harayo, ¹³asin kuminurahaw, "Jesus, Kagurangan, kaheraki kami!" ¹⁴Nahiling sinda ni Jesus asin sinabihan, "Lakaw, magpahiling kamo sa mga padi." Sa dalan pa sana, nagkarilinigan na sinda. ¹⁵An saro sainda, pakahiling na nalinigan na sya, nagbalik na nag-uumaw sa Dyos sa makusog na tingog. ¹⁶Asin nagluhod sa pamitisan ni Jesus asin nagpasalamat. An tawong ini Samaritano. ¹⁷Naghapot si Jesus, "Sampulo an nalinigan, bako? Hain an syam? ¹⁸Tadaw ta an dayuhan sanang ini an nagbalik sa pagpasalamat sa Dyos?" ¹⁹Dangan sinabihan sya ni Jesus, "Tumindog ka! Puli na; an saimong pagtubod iyo an nagpaumay saimo."

Giya sa paghurop-hurop asin paghiras

"Jesus, Kagurangan, kaheraki kami!"

Si Jesus hali sa Samaria pasiring sa Jerusalem. Nagtaong panahon si Jesus sa pagtukdo sa mga tawong minimenos kan mga taga-Jerusalem. Sa dalan, nakasabat Sya nin sampulong leproso. Liwat, ini an mga tawong isiniblag kan kumonidad huli

ta sinda ikinakaati. Dai sinayumahan ni Jesus an saindang kahagadan. Tulos sinabihan sindang magduman sa padi tanganing ipalista ninda an sadiri na mga naumayan kan saindang helang.

Ano an nahiiling kong ati sa sakong kalag? Ano an sakong pamibi ki Jesus?

"Asin nagluhod sa pamitisan ni Jesus asin nagpasalamat."

Nahiling kan sarong leproso na naumayan sya mantang pasiring sa padi. Dai na sya nagdagos na magpalista. Bakong mahalaga saiya an magpalista. Mahalaga saiya an magpasalamat. Kaya tulos syang nagbirik asin nagluhod sa pagsamba asin pagpasalamat ki Jesus. Asin sya bakong Hudiyo kundi Samaritano.

Ano an mga biyaya na nakakamtan ko sa Dyos? Nakakagirumdom daw akong magpasalamat Saiya aroaldaw?

"Sampulo an nalinigan, bako? Hain an syam?"

An syam na naumayan asin nagpalista sa padi. Nalingaw na sinda ki Jesus. Tibaad ngani kairiba sinda duman sa grupong nagkurahaw na ipako si Jesus sa krus. Sinda si mga daing ugali. Para sa sainda, huli ta sinda mga Hudiyo, igwa sindang karapatan sa mga biyaya kan Dyos. Dai ninda kaipuhan magpasalamat. Siring man kaini kadakul an mga nagdadaing ugali. Dai obihira magsimba. Dai obihira maglimos sa simbahan. Huna ninda, an saindang pag-asenso huli lang kan saindang kakayahon.

Saro daw ako sa siyam na hinahanap ni Jesus?

Ika-16 nin Oktubre, 2022

Ebanghelyo para sa Ika-29ng Domingo

Kan Ordinaryong Panahon (Taon C)

Lukas 18: 1-8

¹Dangan nag-usipon sainda si Jesus nin sarong parabola, tanganing tukduan sinda na magdanay sa pagpamibi na dai nagsusuko. ²Nagsabi Sya, "May sarong hukom sa sarong banwaan na dai natatakot sa Dyos saka mayong ginagalangan na siisay man na tawo. ³Igwa man sa banwaan na idto na sarong babaeng balo na nagpaparabalik-balik sa hukom na ini huli ta naghahagad nin tabang sa kasu nya tumang sa sarong kaiwal. ⁴Haloy nang nagparasayuma an hukom, alagad sa kahuri-hurihi nagsabuot sya, 'Dawa dai ako natatakot sa Dyos, saka mayong ginagalangan na siisay man na tawo, ⁵alagad huli ta parati akong pinupurisaw kan balong ini, gigibuhon ko na sana an hinahagad nya, tanganing dai na nya ako pagpurisawon.'" ⁶Nagsabi pa an Kagurangan, "Danguga nindo an sinabi kan hukom na maraot. ⁷Dai daw itatao nin Dyos an katanusan sa Saiyang mga pinili na nag-aagrangay Saiya aldaw-banggi? Mag-aabala daw Sya sa pagtabang sainda? ⁸Alagad, kun an Aki nin Tawo mag-abot, makakakua daw Syang pagtubod sa kinaban?"

Giya sa paghurop-hurop asin paghiras

"*Magdanay sa pagpamibi na dai nagsusuko.*"

Iyo ini an kamugtakan kan inot na panahon kan Simbahan. Sa tahaw nin labi-labing kasakitan, kan an mga Kristyano pinagpepersegir, nagdadanay sinda sa pamibi. Dakul an mga naging martir huli ta nagsarig sinda sa Dyos. Patanid kan Kagurangan sa Ebanghelyo, na dawa pa mahaloy an pagsimbag kan Dyos sa satong mga pamibi, mahalaga na magdanay kita sa pamibi asin pagtubod.

Kasuarin si huri kong pangadyi? Ano si hinagad ko sa Dyos?

"*Huli ta parati akong pinupurisaw kan balong ini...*"

An dukha masakit makakuang hustisia. Ini an kamugtakan kan panahon. Ini man giraray an kamugtakan kan panahon. Ini man giraray an kamugtakan nyato ngunyan. Sa parabola, ipinapahiling an kapangyarihan kan pakiusay na daing untok. Kun possible ngani ini sa tawong maraot, lalong mangyayari ini sa Dyos. Mas haroram an Saiyang dahilan sa pagsimbag sa satong kahagadan. Sya an Dyos kan Hustisia. Dai man iyan mangyayari sa satong kapanahunan, siguradong mangyayari iyan sa Buhay

na daing kasagkuran.

Ano parati an sakong hinahagad sa mahal na Dyos? Pansadiring pangangaipo o hustisia para sa banwaan? Arin sa duwa an mas mahalaga?

"Alagad, kun an Aki nin Tawo mag-abot, makakakua daw syang pagtubod sa kinaban?"

Si Jesus danay na nagpapamibi. Kwarentang aldaw sya sa disyerto bago magpuon kan saiyang misyon. Parati syang nagdadalaan sa Sinagoga sa pagpamibi. Bago pinili an dose, Sya nagpamibi. Nagsakat Sya sa bukid kan Tabor asin sa hardin nin Getsemani sa pagpamibi bago Nya hampangon an pagsakit asin kagadanan. Siring kaini an hinahagad na pagtubod kan Kagurangnan.

Dawa sa tahaw nin krisis sa buhay, masarig daw an sakong pagtubod sa Dyos?

Ika-23 nin Oktubre, 2022

Ebanghelyo para sa Ika-30ng Domingo

Kan Ordinaryong Panahon (Taon C)

Lukas 18: 9-14

⁹Inusip ni Jesus ining parabola duman sa nagtutubod na marhay sinda asin inuulog- ulog an iba: ¹⁰"May duwang lalaki nagsakat sa Templo tanganing mamibi: an saro Pariseo, an saro parasingil buwis. ¹¹"Nagtindog an Pariseo asin namibi nin siring, O Dyos, nagpapasalamat ako Saimo, huli ta bako akong arog sa mga parahabon, mga madaya, mga parasambay. Bako man ako arog sa tawong ini na parasingil nin buwis. ¹²Nag-aayuno ako nin duwang beses sa semana saka nagtatao ako Saimo nin himuluan kan gabos kong hinanapan.' ¹³Alagad an parasingil nin buwis na nakatindog sa harayo, dai nangangahas magtangad sa langit, kundi tinutumbok an saiyang daghan asin nagsasabi, 'O Dyos ko, kaheraki man ako an sarong parakasala!' ¹⁴Sinasabihan Ko kamo na an lalaking idto mapuling matanos kisa Pariseo. Huli ta an nagpapalangkaw, ibababa; alagad an nagpapakumbaba, ilalangkaw."

Giya sa paghurop-hurop asin paghiras

"Inusip ni Jesus ining parabola duman sa nagtutubod na marhay sinda asin inuulog- ulog an iba."

Ini an kaisipan kan panahon. Igwa pa man giraray sa siring na kaisipan nguyan. Parating may mga tawong nagtutubod na mas marhay sinda kisa mga dukha. Na mas marhay sinda kisa sa mga daing inadalan. Na mas marhay sinda kisa sa mga ginadan kan mga pulis huli sa paghusgang an mga ini *drug pushers*. Ini an dahilan kun kaya sinda nag-iisip na dapat lang na ini magkagaradan.

May mga tawo daw na dapat magadan aroaldaw? Bako daw na tibaad mas makasalan pa ako kisa sainda?

"May duwang lalaki nagsakat sa Templo tanganing mamibi: saro Pariseo, an saro parasingil buwis."

Kan panahon ni Jesus, an paghiling sa mga parasingil buwis dai tataong mamibi. Sinda maati kaya dai sinda pwedeng makiatubang sa Dyos. Nagpapasalamat an Pariseo huli ta napapalain sya sa iba. An saiyang pamibi pag-umaw sa sadiri asin pagduhagi sa iba. Garo *oral exams*, pinapatubod nya an Dyos na tatao sya. Alagad, an parasingil nin buwis an mas nakakamidbid kan saiyang sadiri. Tinutubtob an daghan sa paghagad kapatawaran.

Sa pagpangadyi, sain nakatutok an mata ko, sa kairiba ko o sa puso kong makasalan?

"Sinasabihan Ko kamo, an nasa hudyan an mapuling pinapatawad, bako an nainot."

Huli kan salang pagkasabot kan mga tawo kan panahon, an simbag ninda, iyo idtong nainot. Alagad, ibang marhay an pananaw ni Jesus. An may tunay na relasyon sa Dyos iyo an parasingil nin buwis huli ta midbid nya an saiyang sadiri asin totoo sya sa atubangan kan Dyos.

May midbid kang tawong nag-aako na sya parakasala alagad parating namimibi sa Dyos?

Ika-30 nin Oktubre, 2022

Ebanghelyo para sa Ika-31ng Domingo

Kan Ordinaryong Panahon (Taon C)

Lukas 19: 1-10

¹Naglaog si Jesus sa Jeriko dangan naglakaw paluwas. ²Igwang lalaki na an ngaran Zakeo, pamayo kan parasingil nin buwis, asin mayaman. ³Buot nyang mahiling si Jesus alagad dai nya nahihihiling huli ta hababa sya asin huli ta kadakul kan mga tawo. ⁴Kaya nagdalagan sya sa inutan kan mga tawo dangan nagsakat sa sarong kahoy na sikamoro tanganing mahiling nya si Jesus pag-agì duman. ⁵Pagtangod ni Jesus sa kahoy na idto, tinangad Nya si Zakeo saka sinabihan, "Zakeo, humilig ka dyan ta madagos Ako ngunyan sa saimong harong." ⁶Hidaling naghilig si Zakeo asin maugma nyang pinadagos si Jesus sa saiyang harong. ⁷Kan mahiling ini kan mga tawo, naggurumod-gumod sinda, "An tawong ini nakikidagos sa harong nin sarong parakasala." ⁸Natindog si Zakeo saka nagsabi ki Jesus, "Kagurangnan, kabanga kan sakong pagrugaring itatao ko sa mga dukha asin kun may nadaya ako, duwang doble an ibabayad ko saiya." ⁹Nagsabi si Jesus saiya, "Ngunyan na aldaw nag-abot an kaligtasan sa pamilyang ini, huli ta an tawong ini gikan man ki Abrahan. ¹⁰Dahil ta an Aki nin Tawo nagdigdi sa paghanap asin sa pagligtas kan nawawara."

Giya sa paghurop-hurop asin paghiras

"Igwang lalaki na an ngaran Zakeo, pamayo kan parasingil nin buwis, asin mayaman."

Saro sya sa ikinakauyam kan mga Hudiyo. Para sainda, sya pasaluib asin parakasala. Kasurog nya an Romano na iyo an saindang kaiwal, kagsakop asin pag-api. Sa ngunyan na panahon, si Zakeo siring sa mga senador, iba pang mga pulitiko, pati mga pulis, na nagkakampi sa Presidente sa pagparapagadan nin mga *drug users* asin *drug pushers*. Siring man sinda sa mismong mga *drug users* asin *drug pushers*, mga salot kan banwaan.

Maninigo daw na ipamibi an siring na mga tawo?

"Zakeo, humilig ka dyan ta madagos Ako ngunyan sa saimong harong."

Dai na naghapot o nanudya si Jesus. Tulos pakahiling ki Zakeo sa itaas kan sikamoro, pinababa sya asin sinabihan na madagos Sya sa saiyang harong. Gabos nagrekiamo. Gabos! Si Jesus sana an nangahas mag-ako ki Zakeo. Mayo Syang pakilabot sa sasabihon kan mga tawo. Asin imbes apudon na parakasala, inapod Nya si Zakeong aki ni Abraham.

Si Jesus dai naghusga dawa Sya Dyos. Kaya ko man dawn a dai maghusga kundi magpahiling nin herak sa kapwa?

"Kabanga kan sakong pagrugaring itatao ko sa mga dukha..."

Huli kan pagkugos liwat ni Jesus sa saiya, si Zakeo nagbagong buhay. Ibabalik nya an hustisya sa banwaan sa paagi kan pagtao nya kan saiyang mga pagrugaring, asin makaapat na beses, sa mga tawong linamangan nya. An Kahadian nin Dyos para sa gabos. Mayo si Jesus na pinapalain o tinatalikdan. Gabos may katanusan sa saiyang Dyosnon na Pagkaherak.

Kaya ko daw mapatawad asin maako an sarong *drug pusher* o *drug user* na buot magbagong buhay? O pulis na nagin kasabwat sa pagbabadil-gadan nin namamanwaan?

Come Holy Spirit

Ingles na Bersyon

Come Holy Spirit, we need you
Come Holy Spirit, we pray
Come in your strength and your power
Come in your own special way

Come like a spring in the desert
Come to the weary of soul
Lord, let your sweet healing power
Touch me and make me whole

Come Holy Spirit, we need you
Come Holy Spirit, we pray
Come in your strength and your power
Come in your own special way

Bikol na Bersyon

Madya Espiritu Santo, kami pakabanala
Madya sa Simong kabagsikan, madya kami suruga
Haprusa an samong mga lugad, madya kami bulunga
Madya sa mga nagsasakit, madya kami ampuna.

Resuene Vibrante

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region
Patrona del Bicol Gran Madre de Dios
Se siempre la Reina de Nuestra Region.

Maski an kasalogan, Sambit an si'mong ngaran
Maski an kabukiran, Ika an rokyaw.
Kami si'mong aki, Pano' nin kaogmahan
Si'mong nangangako, Ika kamo'tan.
Kami si'mong aki, Pano' nin kaogmahan
Si'mong nangangako, Ika kamo'tan.

Awiton an awit nin pagkamoot
Sa saimo samuyang idinodolot
Awiton an awit nin pagkamoot
Sa saimo samuyang idonodolot.
Patrona nin Bikol, Ina ka nin Dios
Magdanay na Reina nin samuyang region,
Patrona nin Bikol, Ina ka nin Dios
Magdanay na Reina nin samuyang region.

Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.
Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region